

# Starvsskipan fyri nevnd Landsbankans

## Alment

Sambært § 4, stk. 1 í landsbankalógini, tað er løgtingslóg nr. 116 frá 24. november 2016 um Landsbanka Føroya og Føroya váðaráð, ger nevndin reglur fyri virkseimið hjá nevnd og stjóra. Henda starvsskipan fær gildið, tá nevndin hevur samtykt hana.

Henda starvsskipan kann broytast eftir uppskoti frá nevndarlimunum, um meiriluti er fyri broytingaruppskotinum. Broytingarnar fáa gildi fyri nevndina, tá nevndin hevur samtykt tær.

Landsbankin hevur sum endamál at virka fyri fíggarligum støðufesti í Føroyum. Hetta verður útint við, at landsbankin er almennur fíggarstovnur og greiningarstovnur. Fíggingarvirkseimið er gjøllari útgreinað í §§ 6-13 í lógini um landsbankan, og greiningarvirkseimið í §§ 14-15 og § 24 í lógini.

## Nevnd

Skipa nevnd:

Sambært § 2, stk. 2 er nevndin skipað við 7 limum, sum landsstýrismaðurin tilnevnir fyri 3 ár.

Landsstýrismaðurin setur eisini varalimir eftir sama leisti, sum nevndarlimirnir eru valdir eftir.

Visandi til § 2, stk. 6 í landsbankalógini, skipar nevndin seg sjálv við forkvinnu ella formanni og næstforkvinnu ella næstformanni.

Berst nevndarlimi frá at mæta á fundi, kann hann biðja varamannin mæta. Berst nevndarlimi frá at mæta í trýggjar mánaðir ella longri, skal varalimirin verða kallaður inn. Berst formanninum frá at mæta á fundi, virkar næstformaðurin sum formaður á fundinum. Fer nevndarlimur úr nevndini, skal nevndin skipa seg av nýggjum.

Eingin av nevndarlimunum kann vera í stjórn ella nevnd fyri fíggingarstovnar og tryggingarfeløg. Nevndin kann loyva stjóranum og leiðandi starvsfólkum at vera nevndarlimir í almennum ella hálvalmennum stovnum. Tað verður at taka avgerð um í hvørjum einstøkum føri.

Viðtøkuføri:

Nevndarfundir eru viðtøkuførir, tá 4 av 7 nevndarlimum eru møttir. Øll mál verða avgjörd við vanligum meiriluta. Standa atkvøðurnar á jøvnum, er formansins atkvøða avgerandi.

Nevndarfundir:

Formaðurin hevur ábyrgd av, at nevndarfundir verða hildnir, tá tørvur er á tí og í minsta lagi hvønn ársfjórðing. Nevndarfundur skal altíð haldast, um ein av limunum í nevndini setur fram ynski um tað.

Stjórin kallar vegna formannin inn til nevndarfundir. Hetta verður gjørt umvegis teldupost.

Nevndarfundir skulu so vítt gjørligt verða fráboðaðir við 7 daga freist. Alt fundartilfarið skal, so vítt gjørligt, vera sent saman við fundarfráboðanini. Sambært § 2, stk. 7 í landsbankalógini hevur landstýrismaðurin rætt at luttaka á nevndarfundunum. Landsstýrismaðurin skal tí hava boð, við skrá, um nær nevndarfundir eru. Landsstýrismaðurin kann taka orðið á fundi, men ikki atkvøða.

Berst limi frá at mæta á fundarstaðnum, ber til at halda fundin elektronisk, eitt nú umvegis telefonkonferansu ella skype.

Formaðurin leiðir nevndarfundirnar.

Gerðabók:

Nevndin skal fyriskipa at gerðabók verður førd yvir øll mál, sum nevndin viðgerð.

Í gerðabókini skal standa:

- dagsskrá fyri fundin
- hvør avgerð er tikin fyri hvørt mál
- yvirlit yvir nevndarlimir, sum eru á fundinum<sup>1</sup> og dagfesting.

Nevndarformaðurin hevur ábyrgdina av, at gerðabókin verður skrivað og lögð fyri nevndarlimirnar at skriva undir. Við undirskrivningini vátta nevndarlimirnir, at gerðabókin verður góðtikin. Tekur nevndarlimur ikki undir við avgerðunum hjá nevndini, skal hetta, um nevndarlimurin biður um tað, fyrast í gerðabókina.

Nevndarlimur, sum ikki hevur verið á nevndarfundi, skal seinni vátta í gerðabókini, at hann hevur kunnað seg um tað, sum stendur í gerðabókini.

Gerðabókin skal vera teldutøk, skilt á tann hátt, at fundarfrágreiðingarnar, verða undirskrivaðar og ljóslisnar inn í kervið hjá Landsbankanum. Avgerðargrundarlagið verður eisini ljóslisið inn í kervið.

Seta stjóra og leiðandi starvsfólk:

Nevndin setur stjóran í starv og loysir hann úr starvi. Nevndin góðkennir tilnevning og uppsøgn av leiðandi starvsfólki í landsbankanum. Nevndin góðkennir setanartreytir fyri leiðandi starvsfólk í landsbankanum.

## Stjóri

Stjórin hevur um hendi umsitingina og dagliga raksturin av landsbankanum, sambært ásetingunum um virki landsbankans í lógini um landsbankan og teimum ásetingum, nevndin ger. Íroknað arbeiðið at vera skrivstova hjá váðaráðnum.

Stjórin ger tilmæli til nevndina og fyrireikar tey mál, ið nevndin tekur til umrøðu ella avgerðar.

Mál, sum krevja skjóta avgerð, verða send út við telduposti til allar nevndarlimir. Taka 4 nevndarlimir undir við tilmæli stjórans, arbeiðir formansskapurin saman við umsitingini víðari við málinum.

Í seinasta lagi 31. mars leggur stjórin fram fyri nevndini roknskapin (sum tó ikki er grannskoðaður), og frágreiðing um virki landsbankans í undanfarna ári.

Stjórin tilvevnir starvsfólk landsbankans og loysir tey úr starvi. Setan av leiðandi starvsfólki skal nevndin góðkenna.

Stjórin, saman við einum starvsfólki, bindur landsbankan.

---

<sup>1</sup> Luttekur nevndarlimur umvegis telefon, skype o.l., er viðkomandi møttur á fundi

Stjórin kann ikki vera í leiðsluni í privatum fyrítøkum ella vinnufeløgum, ella reka privatar vinnufyrítøkur.

## Roknskaparlig viðurskipti

Roknskaparár landsbankans er álmannaárið.

Landsgrannskoðanin grannskoðar roknskapin hjá landsbankanum. Bókhaldið verður ført í Búskaparskipan landsins. Nevndin viðger grannskoðarafrágreiðing og tær viðmerkingar, sum kunnu vera.

Roknskarparinstrukstur skal gerast fyri landsbankan.

Umsitingin ger rapporteringar til nevndina, eftir nágreiniligari ásetingum frá nevndini.

Landsbankin skal skipa innaneftirlit við teimum ásetingum, sum nevndin setur og tað virksemini, sum landsbankin fremur.

Nevndin tryggjar, at landsbankin fylgir almennum reglum fyri almennar stovnar.

## Føroya váðaráð

Landsbanki Føroya er skrivstova hjá váðaráðnum.

## Hvør úttalar seg vegna landsbankan

Nevndarformaðurin og stjóri landsbankans kunnu úttala seg vegna bankan.

## Ógegni

Nevndarlimur viðger ikki mál, sum kunnu hava serligan áhuga fyri hann. Víst verður eisini til § 3 um ógegni í løgtingslóg nr. 132 frá 10. juni 1993 um fyrisingarlóg.

## Tagnarskylda

Limir í váðaráðnum, starvsfólk í landsbankanum, hjálparfólk og onnur, ið gera arbeiðið fyri landsbankan, hava skyldu (undir ábyrgd sbr. § 152 og §§ 152c-152f í revsilógini) at halda trúnaðarupplýsingar loyniligar, sum tey fáa kunnleika til gjøgnum sítt virksemini. Hetta er eisini galdandi eftir at starvstíðin o.a. er lokin. Nevndarlimir og varanevndarlimir koma undir somu tagnarskyldu.

Nevnd Landsbankans

Tórshavn, tann 23/05 - 2017



